

मेट्रो कॉरिडोर-2 का काम तेज करने का निर्देश

हैदराबाद, 14 मई-(मिलाप ब्यूरो) हैदराबाद मेट्रो रेल के प्रबंध-निदेशक एनवीएस रेड्डी ने एल एण्ड टी को मेट्रो रेल कॉरिडोर-2 के कार्यों में तेजी लाने के निर्देश दिये।

एनवीएस रेड्डी ने आज जुबली बस स्टेशन (जेबीएस) से पुतलीबावली तक जारी मेट्रो रेल कॉरिडोर-2 के कार्यों का जायज़ा लिया। इस दौरान एल एण्ड टी के अधिकारियों ने उन्हें निर्माण कार्यों की जानकारी दी। एनवीएस रेड्डी ने जेबीएस के पास स्थित स्वीकार-उपकार चौराहे के निकट तत्काल बाईपास रोड का निर्माण करने को कहा, ताकि अन्य पिल्लरों के निर्माण कार्य आसानी से किये जा सकें। उन्होंने कहा कि जेबीएस-परेड मैदान के पास मल्टी मॉडल ट्रांसपोर्टेशन हब विकसित किया जाएगा, जहाँ बाहरी क्षेत्रों से जोड़ने वाली स्काईवॉक सुविधा उपलब्ध होगी। उन्होंने इस स्टेशन को विशेष रूप से विकसित किये जाने की जानकारी देते हुए कहा कि भविष्य में



मेट्रो रेल कॉरिडोर-2 के तहत जुबली बस स्टेशन से पुतली बावली तक चल रहे मेट्रो निर्माण कार्य का महाप्रबंधक एन.वी.एस. रेड्डी ने निरीक्षण किया। अवसर पर अभियंताओं को आवश्यक निर्देश देते एनवीएस।

यह स्टेशन उत्तर तेलंगाना जिलों से आने वालों के लिए 'ईस्टर्न गेटवे' के रूप में माना जायेगा।

एनवीएस रेड्डी ने आगे बताया कि पुराने गांधी अस्पताल के निकट के सिकंदराबाद पश्चिम मेट्रो स्टेशन को मेजर इंटर मॉडल ट्रांसपोर्टेशन हब के रूप में विकसित किया जाएगा। यहाँ से सिकंदराबाद रेलवे स्टेशन के भीतर सीधे प्लेटफार्मा तक जाने के लिए स्काईवॉक सुविधा होगी। उन्होंने कहा कि दक्षिण मध्य रेलवे के अधिकारियों से चर्चा करने के बाद इसे अंतिम रूप दिया जाएगा। उन्होंने सिकंदराबाद वाईएमसीए के पास 60 फीट की ऊँचाई पर निर्मित किये जाने वाले वायडवट के कार्यों के दौरान सावधानी बरतने को कहा। साथ ही मुशीराबाद से आरटीसी क्रॉस रोड तक पिल्लरों के निर्माण कार्यों को शीघ्र शुरू करने के निर्देश दिये। उन्होंने आगे कहा कि यहाँ लगभग 80 पिल्लर बनेंगे। इसके लिये सड़क विस्तारीकरण का कार्य पूरा हो चुका है। अत्यंत व्यस्त रहने वाले मुशीराबाद चौराहे पर पिल्लर कार्यों को शुरू करने से पूर्व यातायात प्रबंधन सुव्यवस्थित किया जाना अनिवार्य है।